

သက်သေခံနေရင်း [အုပ်]

အိန္ဒိယ အလင်း

သဘာဝလွန်စွန့်စားခန်း အခန်းဆက်ဝတ္ထု
ဇာတ်သိမ်း

ဤဝတ္ထုသည် စာရေးသူ၏ စိတ်ကူးပုံဖော်မှုသက်သက် သာ ဖြစ်ပါသည်

အခန်း(၁၁)

"မင်းရဲ့ ရှေ့မှာ ရုပ်ချင်းခွဲမရအောင် တူပြီး အရပ်အမောင်းချင်းလည်း တူညီတဲ့ အမြွှာညီအစ်ကို သုံးယောက်ရှိမယ် ဆိုပါစို့ ... ။ သူတို့ သုံးယောက်ဟာ အမြွှာတွေ ဖြစ်ပေမဲ့ အကျင့်စရိုက်ခြင်း ကတော့ ကွဲပြားကြတယ်။ တစ်ယောက်က အမြဲလိမ်ညာ ပြောတတ်တယ်။ နောက်တစ်ယောက် ကတော့ မှန်မှန်ကန်ကန် ပြောတတ်တယ်။ နောက်ဆုံး တစ်ယောက်ကတော့ အမှန်အတိုင်း ပြောချင်လည်း ပြောတတ်သလို လိမ်ချင်လည်း လိမ်တတ်တယ် ... ။ ငါအခုပြောတဲ့ အထိ နားလည်ပါသလား"

"နားလည်ပါတယ် ... "

"ကောင်းပြီ ... ဒါဆို ဆက်ပြောမယ်။ မေးခွန်းကို တစ်ခေါက်ပဲ ပြောမှာ ဖြစ်လို့ သေချာ အာရုံစိုက်ပြီး နားထောင်ဖို့ တော့ လိုမယ်နော် ... "

"ဟုတ်ကဲ့ ... "

"အဲဒီအမြွှာ သုံးယောက်ထဲက နံပါတ်စဉ်(၁)ကို အမှန်အတိုင်း ပြောတတ်သူလားလို့ မင်းက မေးလိုက်မယ်။ အဲဒီလူက ... နံပါတ်စဉ်(၂)ကသာ အမှန်အတိုင်း ပြောတတ်သူပါလို့ ပြန်ဖြေမယ် ... ။ မင်းက နံပါတ်စဉ်(၂)ကို ခင်ဗျားဟာ နံပါတ်စဉ်(၁) ပြောခဲ့သလို တကယ်ပဲ အမှန်အတိုင်း ပြောတတ်သူလားလို့ ထပ်မေးမယ်။

နံပါတ်စဉ်(၂)က ... ငါဟာ မှန်တာလည်း ပြောတတ်သလို လိမ်ညာပြီးလည်း ပြောတတ်တဲ့ သူပါလို့ ပြန်ဖြေမယ်။ သူ့အဖြေကို နားထောင်ပြီးတဲ့ နောက် မင်းဟာ နောက်ဆုံး ကျန်နေတဲ့ နံပါတ်စဉ်(၃)ကို ဒီလို မေးလိုက်မယ် ...

(၁)ကတော့ (၂)ဟာ အမှန်အတိုင်း ပြောတတ်တဲ့ သူပါလို့ ဖြေခဲ့တယ်။ (၂)ကတော့ သူ့ကိုယ်သူ အမှန်ရောမုသားရော ပြောတတ်တဲ့ သူပါလို့ ပြန်ဖြေခဲ့တယ်။ ဒါဆို (၂)က ဘယ်လို ပြောတတ်တဲ့ သူလဲလို့ (၃)ကို မေးလိုက်တဲ့ အခါ (၃)ရဲ့ အဖြေက (၂)ဟာ လိမ်ညာပြီး ပြောတတ်သူ တစ်ယောက်သာ ဖြစ်တယ်လို့ ပြန်ဖြေမယ်။

ကဲ ... ဘယ်သူက ဘယ်လို အကျင့်စရိုက် ရှိတဲ့ သူလဲဆိုတာ မင်းမှန်အောင် ဖြေပေးရမယ်။ စဉ်းစားချိန် သုံးမိနစ်ပေးတယ် ... "

နည်းနည်းတော့ စဉ်းစားရ ခက်သွားသည် ။ ရုပ်ချင်း အရပ်အမောင်းချင်း အကုန်ဆင်တူသည့် အမြွှာသုံးယောက်၏ ပြောစကားများကို သဲလွန်စအဖြစ် ယူပြီး မည်သူက မည်သည့်စရိုက် ရှိသူဆိုတာကို မှန်ကန်စွာ ဖြေဆိုရမည် ဖြစ်သည် ။

မေးခွန်းက လွယ်မယောင်နှင့် ခက်နေသဖြင့် နှစ်မိနစ်ခန့် ကြာအောင် သူစဉ်းစား လိုက်ရသည် ။ အဖြေ ထွက်မလာသေး။ ဇောချွေးများ လည်း ပြန်နေပြီ ဖြစ်သည် ။ သတ်မှတ်ချိန် ပြည့်ရန် တစ်မိနစ်သာ လိုတော့သည် ။

"(၃)က အမှန်အတိုင်း ပြောတတ်တဲ့ သူပါ ... "

သတ်မှတ်ချိန် မပြည့်မီ ထွက်ပေါ်လာသော စောသက်နောင်၏

အဖြေကို ကြားလိုက်ရ ပြီးနောက် ...

"ဘာကြောင့် ဒီလိုပြောနိုင် ရတာလဲဆိုတာ ရှင်းပြပေးပါဦး ... "

"ဟုတ်ကဲ့ ... (၂)ကသာ အမှန်အတိုင်း ပြောတတ်သူပါလို့ ဖြေတဲ့ အတွက် ... (၁)ရဲ့ အဖြေမှားသည် ဖြစ်စေ မှန်သည် ဖြစ်စေ (၁)ဟာ အမှန်အတိုင်း ပြောတတ်တဲ့ သူ မဟုတ်တော့ပါဘူး ..."

"အင်း ... ဆက်ပြောပါဦး ... "

"(၂)ဟာ သူ့ကိုယ်သူ အမှန်ရောမုသားရော ပြောတတ်သူပါလို့ ဖြေခဲ့တဲ့ အတွက် ပထမလူရဲ့ အဖြေနဲ့ မတူပါဘူး။ ဒါ့ကြောင့် (၂)အဖြေဟာ မှားသည် ဖြစ်စေ မှန်သည် ဖြစ်စေ ... သူလည်း ပဲ အမှန်အတိုင်း ပြောတတ်တဲ့ သူ မဟုတ်ပြန်ပါဘူး ... ။

နောက်ဆုံးကျန်တဲ့ (၃)ကတော့ ... (၂)ဟာ လိမ်ညာပြောတတ် သူပါလို့ ပြန်ဖြေတဲ့ အတွက် (၃)ကသာ အမှန်အတိုင်း ပြောတတ်တဲ့ သူအဖြစ် ယူဆရပါလိမ့်မယ် ... ။ တစ်ဆက်တည်းမှာ ပဲ (၂)ဟာ လိမ်ညာ ပြောတတ်သူ။ (၁)ဟာ အမှန်ရောမုသားရော ပြောတတ်သူ အဖြစ် အဖြေအသီးသီး ထွက်ပေါ် လာပါတော့တယ် ... "

စောသက်နောင်၏ စကားအဆုံးတွင် မြို့တော်ဝန်က လက်မတစ်ချက် ထောင်ပြပြီး ...

"မင်းရဲ့ ဖြေဆိုချက်က မှန်ကန်ပါတယ်။ အယူခံဝင် မေးခွန်း(၁) ဖြေဆိုခြင်း အောင်မြင်ပါတယ် ... " ဟု ဆိုကာ စောသက်နောင်၏ အမှုဖိုင်တွဲ၌ မေးခွန်း(၁) အောင်မြင်ကြောင်း ထောက်ခံသည့် လက်မှတ်ကို ရေးထိုးပေး လိုက်လေသည် ။

အခန်း(၁၂)

မေးခွန်း-၂

"မင်းရှေ့က သေတ္တာလေးလုံးကို သေချာကြည့်ကြည့် လိုက်ပါဦး"

မြို့တော်ဝန်၏ စကားကြောင့် ရှေ့တွင် ချထားသော သေတ္တာများ အား စောသက်နောင် တစ်ချက်ကြည့် လိုက်သည် ။ သေတ္တာ တစ်ခုစီတိုင်းတွင် စာတန်းတစ်ခုစီ ရေးထိုးထားသည် ။

သို့သော်မြန်မာစာ မဟုတ်သည့် အတွက် သူမဖတ်တတ်။ သူတို့ နိုင်ငံ၏ မိခင်ဘာသာ စာလုံးများ ဖြစ်ဟန်တူသည် ။

"အဲဒီစာတန်းတွေက သေတ္တာ တစ်လုံးချင်းစီရဲ့ အမည်တွေပဲ ... ။ ပထမသေတ္တာရဲ့ အမည်က အမှန်တရား။ ဒုတိယသေတ္တာရဲ့ အမည်က ယုံကြည်မှု။ တတိယသေတ္တာရဲ့ အမည်က အခွင့်အရေး။ နောက်ဆုံး သေတ္တာကတော့ မျှော်လင့်ချက်လို့ အမည်ရတယ် ... "

မြို့တော်ဝန်က သူ၏ စကားကို ခေတ္တရပ်သည် ။ ပြီးမှ ဆက်လက်၍

...

"အဲဒီသေတ္တာ လေးလုံးထဲမှာ ဗလာသေတ္တာ သုံးလုံးရှိတယ်။ ဗလာမဟုတ်တဲ့ သေတ္တာကို ဖွင့်နိုင်ရင် အယူခံ အောင်မြင်မယ်။ နှစ်ကြိမ်ပဲ ဖွင့်ခွင့်ရမယ်။ နှစ်ကြိမ်စလုံးက ဗလာဖြစ်ခဲ့ရင်တော့ ကျန်တဲ့ သေတ္တာ နှစ်လုံးကို ဖွင့်မကြည့်ဘဲ ဘယ်သေတ္တာက ဗလာဆိုတာ ခန့်မှန်းခွင့် ထပ်ရမယ်။

ကဲ ... စလို ရပြီ"

ဗလာမဟုတ်သော သေတ္တာကို ဖွင့်နိုင်ခြင်း မဖွင့်နိုင်ခြင်းက ... အယူခံ အောင်မြင်ခြင်း မအောင်မြင်ခြင်းနှင့် မည်သို့ဆက်စပ် နေမှန်းတော့သူမသိပါ။ သို့သော်လည်း လောလောဆယ်တွင် ဖြစ်ပျက်ခဲ့သော အဖြစ်အပျက်များ ၏ အမှန်တရားကို သူအရမ်း သိချင်နေသည်။

သူနှင့် ခင်ဇူးဟန်တို့ ဒီနိုင်ငံကို ရုတ်တရက် ရောက်လာခဲ့ခြင်း၏ အကြောင်းရင်း အစစ်အမှန်ကို သိချင်သည်။ ။ ထို့ကြောင့် ... အမှန်တရားဟု အမည်ရသည့် သေတ္တာကို စတင်ဖွင့်ကြည့် လိုက်လေသည်။

"ဟင်"

စောသက်နောင်၏ အာမေဍိတ်သံက သေတ္တာပွင့်သံနှင့် အတူတစ်ပြိုင်နက် ထွက်ပေါ်လာသည်။ ။ သူထိတ်လန့် သွားခြင်းဖြစ်သည်။ ။ အဘယ့်ကြောင့် ဆိုသော် ... သေတ္တာထဲတွင် ဘာမျှရှိမနေ သောကြောင့်ပင်။

ဆက်လက် ဖွင့်ကြည့်ရန် အခွင့်အရေးက တစ်ကြိမ်သာ ကျန်တော့သည်။ ။ ဒီတစ်ကြိမ်တွင် လည်း ဗလာဖြစ်ခဲ့ပါက ဖွင့်မကြည့်ဘဲ ခန့်မှန်းရမည် ဖြစ်သည့်အတွက် ပိုမို ခက်ခဲတော့မည်။

"သေတ္တာ တစ်လုံးတော့ ဖွင့်ပြီးပြီ။ နောက်ထက် ဘယ်သေတ္တာကို ဖွင့်ချင်သေးလဲ"

ကျန်ရှိသော သေတ္တာသုံးလုံး အနက် မည်သည့်နှစ်လုံးက ဗလာများ ဖြစ်နေကြမည်နည်း။

ဒီတိုင်း ရွေးချယ်ခိုင်းလျှင် ရသော်လည်း သေတ္တာ တစ်ခုစီကို နာမည်

ပေးထားခြင်းက အဓိပ္ပာယ်မဲ့တော့ မဖြစ်နိုင်ပေ။ ဒါကလည်း စဉ်းစားစရာတစ်ခု ဖြစ်နေပြန်သည်။

ထို့ကြောင့် အခွင့်အရေးဟု အမည်ရသည့် သေတ္တာအား ဆက်လက် ဖွင့်ကြည့်ရန် ဆုံးဖြတ်လိုက်သည်။ ထိုသေတ္တာအား ဖွင့်လိုက်လျှင် ဘယ်လို အခွင့်အရေးမျိုး ရလာမလဲ သူသိချင်သောကြောင့် ဖြစ်သည်။

"ဟာ ... "

သွားပြီ ...။ အခွင့်အရေး သေတ္တာသည် လည်း အမှန်တရား သေတ္တာ ကဲ့သို့ပင် ဘာမျှမရှိ ဗလာအတိ ဖြစ်နေလေသည်။

ရွေးချယ်ခွင့် တစ်ကြိမ်သာ ကျန်တော့သည်။ ထိုတစ်ကြိမ်ကတော့ အတော့်ကို ကံကောင်းမှ ဗလာမဟုတ်သော သေတ္တာကို ရွေးနိုင်ပေလိမ့်မည်။

ရွေးချယ်ရ ခက်နေချိန်၌ ဆိပ်ကမ်းအာဏာပိုင် လူကြီး၏ စကားတစ်ခွန်းကို နားထဲတွင် ဖျတ်ခနဲ ပြန်ကြားယောင် မိလိုက်သည်။

"ဉာဏ်ကောင်းရင်တော့ အသတ်မခံရပဲ အိမ်ပြန်ခွင့် ရကြလိမ့်မယ် .. "

ထိုစကားနှင့် ယခုအယူခံသည် တစ်ခုခုလွဲချော်နေမှန်း သိသော်လည်း ဘာလွဲနေမှန်းတော့ စဉ်းစား၍ မရသေးချေ။ ယခု အခြေအနေက ကံအဆိုးအဖြတ်ကို ခံယူရမည့် အနေအထား ဖြစ်နေသည်။

"ဖွင့်ကြည့်ခွင့် မရှိတော့ပေမဲ့ နောက်ဆုံးတစ်ကြိမ် ခန့်မှန်းခွင့် ရှိသေးတယ်။ ဘယ်သေတ္တာဟာ ဗလာ မဟုတ်ဘူး လဲ... ဘယ်သေတ္တာက ဗလာသေတ္တာလဲ ..."

ကျန်ရှိသည့် သေတ္တာနှစ်လုံးက ယုံကြည်မှုဟု အမည် ပေးထားသော

သေတ္တာနှင့် မျှော်လင့်ချက်ဟု အမည်ရသော သေတ္တာတို့ ဖြစ်သည်။ ။ ရှေ့တွင် ဖွင့်ခဲ့သော အမှန်တရား သေတ္တာသည် လည်း ဗလာ။ အခွင့်အရေး သေတ္တာသည် လည်း ဗလာဖြစ်ခဲ့သည်။ ။

တွေးရင်းတွေးရင်း ... ဆိုလိုသည့် အဓိပ္ပာယ်ကို သူတဖြည်းဖြည်း သဘောပေါက် သလိုလို ရှိလာသည်။ ။ ယခု မေးခွန်း(၂)က သာမန် တွေးကြည့်လျှင် ကံစမ်းထားသော မေးခွန်းဟု ထင်ရသည်။ ။ သို့သော် တကယ်တမ်း သူတို့ ၏ ဆိုလိုရင်းကတော့ ထိုသို့မဟုတ်ချေ။

အချိန်တစ်ခုကြာ စဉ်းစားတွေးတော ပြီးနောက် ...

"ယုံကြည်မှု သေတ္တာဟာ ဗလာသေတ္တာပါ"

မြို့တော်ဝန်က စကားဆက် မပြောသေးပဲ ခေတ္တ ငြိမ်သက်သွားသည်။ ။ အတန်ကြာမှ ...

"ဘာလို့ ဒီလိုအတပ် ပြောနိုင်တာလဲ"

"ရှင်းရှင်းလေးပါ ... လူဆိုတာ မျှော်လင့်ချက်နဲ့ အသက်ရှင် နေရတာပဲလေ။ ။ ယုံကြည်ရာအတွက် အသက်စွန့်နိုင် ကြပေမဲ့ မျှော်လင့်ချက်အတွက် အသက် ဆက်ရှင်ကြတယ်။ ဒါ့ကြောင့် မျှော်လင့်ချက် သေတ္တာဟာ ဗလာလုံးဝ မဖြစ်နိုင်ပါဘူး။"

အဖြေစကား အဆုံးတွင် မြို့တော်ဝန်က လက်ခုပ်တီးပြီး ချီးကျူးစကား ဆိုလေသည်။ ။ စောသက်နောင်၏ ဉာဏ်ရည် ဉာဏ်သွေးကိုလည်း လေးစားမိသွားသည်။ ။ တကယ်တမ်းလည်း ဒီမေးခွန်းက ဉာဏ်မကူဘဲ ဖြေ၍ မရနိုင်ပေ။

စောသက်နောင် တွက်ဆသည့် အတိုင်း ယုံကြည်မှု သေတ္တာမှာ အမှန်တကယ်ပင် ဗလာသေတ္တာ ဖြစ်နေလေသည်။ ။
